



न्यूज़ ब्रीफ

एशियाई खेल: भारतीय पुरुष कबड्डी टीम ने चीनी ताइपे को 37-21 से हराकर सेमीफाइनल में बनाई जगह

आइची-नगोया। भारतीय पुरुष कबड्डी टीम ने एशियाई खेलों में अपना शानदार प्रदर्शन जारी रखते हुए ग्रुप-ए के आखिरी मुकाबले में चीनी ताइपे को 37-21 से हराकर लगातार तीसरी जीत दर्ज की। इस जीत के साथ भारत ने ग्रुप में शीर्ष स्थान हासिल किया और सेमीफाइनल में जगह पक्की कर ली। टोकॉई सिटीजन जिम्नैजियम में खेले गए मुकाबले में भारत ने शुरुआत से ही दबदबा बनाए रखा। असलम इनामदार और राहुल सेठपाल ने प्रभावी खेल दिखाते हुए चीनी ताइपे के रेडर्स पर दबाव बनाया। सेठपाल के शानदार एकल होल्ड की मदद से भारत ने शुरुआती बढ़त बनाई और पहला आलआउट हासिल किया। चीनी ताइपे ने बोनस अंक और सुपर टैकल के जरिए वापसी की कोशिश की, लेकिन भारतीय टीम ने रेड और डिफेंस दोनों में लगातार अंक जुटाए। भारत ने एक और आलआउट हासिल करते हुए पहले हाफ की समाप्ति तक 23-11 की मजबूत बढ़त बना ली। दूसरे हाफ में देवांक दलाल और अयान लोहचब ने रेंडिंग में भारत की बढ़त बनाए रखी। चीनी ताइपे के कुंग-भाओ चांग ने कुछ अहम टैकल किए, लेकिन भारतीय रेडर्स के लगातार आक्रामक प्रदर्शन ने अंतर कम नहीं होने दिया। भारत ने एक और आलआउट हासिल कर मुकाबले पर पूरी तरह नियंत्रण बना लिया। अंतिम मिनिटों में भारतीय डिफेंस ने चीनी ताइपे के रेडर्स को अंक जुटाने का ज्यादा मौका नहीं दिया और भारत ने 37-21 से मुकाबला अपने नाम कर लिया। भारत के खाले में तीन बोनस अंक और छह आलआउट अंक रहे, जबकि चीनी ताइपे ने नौ बोनस अंक और दो सुपर टैकल के जरिए अंक जुटाए। इस जीत के साथ भारत ने ग्रुप-ए में अपने अभियान का समापन शीर्ष स्थान पर किया। अब भारतीय टीम 25 सितंबर को सेमीफाइनल मुकाबला खेलेगी।

एशियाई खेल: मानुष शाह ने जीत के साथ शुरु किया एकल अभियान

आइची-नगोया (जापान)। एशियाई खेल 2026 में भारतीय टेबल टेनिस खिलाड़ियों का अच्छा प्रदर्शन जारी है। मानुष शाह ने पुरुष एकल स्पर्धा में जीत के साथ अपने अभियान की शुरुआत की, जबकि श्रीजा अकुला-सिंहेला दास और दीपा चितले-यशस्विनी घोरपड़े की जोड़ियों ने महिला युगल में अपने-अपने मुकाबले जीते। मानुष शाह ने पुरुष एकल के शुरुआती मुकाबले में मलेशिया के वोंग क्यु शेन को सीधे चार गेम में 4-0 से हराया। मानुष ने मुकाबला 11-9, 14-12, 11-7, 11-4 से अपने नाम किया। महिला युगल में सीजा अकुला और सिंहेला दास की जोड़ी ने मंगोलिया की बोलोर-एरदेने बातम्बा और बुरेनजार्गल सांजा को 3-0 से हराकर विजयी शुरुआत की। भारतीय जोड़ी ने 11-5, 11-4, 12-10 से मुकाबला जीता। इससे पहले दीपा चितले और यशस्विनी घोरपड़े ने महिला युगल के दूसरे दौर में ईरान की सेटायश इलुखानी और मशिद अशतारी को 3-0 से हराया था। भारतीय जोड़ी ने 11-2, 11-2, 11-4 से एकतरफा जीत दर्ज की। एथलेटिक्स में जय कुमार, किरण पहल, मनु टीएस और पूवमा एमआर की भारतीय चौकड़ी ने मिश्रित 4म400 मीटर रिले के फाइनल में जगह बना ली। भारतीय टीम अपनी हीट में 3 मिनट 16.23 सेकंड के समय के साथ दूसरे स्थान पर रही। चीन 3:15.97 के समय के साथ पहले और संयुक्त अरब अमीरात 3:17.00 के साथ तीसरे स्थान पर रहा।

एशियाई खेल: जोशना- वेलावन की जोड़ी स्वैश्वर मिश्रित युगल के क्वार्टर फाइनल में



आइची-नगोया। एशियाई खेल 2026 में भारत के खिलाड़ियों का शानदार प्रदर्शन जारी है। स्वैश्वर ने जोशना चिनप्पा और वेलावन सेंथिलकुमार की जोड़ी में मिश्रित युगल के क्वार्टर फाइनल में जगह बना ली है। वहीं, वुशु में रोशिबिना देवी ने रजत और रोडिंग में सतनाम सिंह-सलमान खान ने कांस्य पदक जीता। मिश्रित युगल के मुकाबले में जोशना और वेलावन ने अपने ही देश के सूरज चंद और शमीना रियाज को 2-0 (11-7, 11-10) से हराया। भारतीय जोड़ी ने पहला गेम 11-7 से जीता, जबकि दूसरा गेम 11-10 से अपने नाम किया। दूसरे गेम में सूरज और शमीना ने 7-9 से पिछड़ने के बाद स्कोर 9-9 से बराबर किया, लेकिन जोशना और वेलावन ने अनुभव का फायदा उठाते हुए मुकाबला अपने नाम कर लिया। वुशु की महिलाओं की 60 किग्रा सांझा स्पर्धा में रोशिबिना देवी ने रजत पदक जीता। फाइनल में उन्हें चीन की झांग शियाओयू के खिलाफ 0-2 से हार मिली। झांग ने दोनों राउंड 5-0 से जीते। रोशिबिना ने 2018 में कांस्य और 2022 में रजत पदक जीता था।

नईदुनिया

रोहित, विराट टीम में रहे तो विश्वकप जीतने की संभावना 90 फीसदी बढ़ जाएगी : रैना

नई दिल्ली

पूर्व क्रिकेटर सुरेश रैना ने एक बार फिर कहा है कि अगले साल होने वाले एकदिवसीय विश्वकप के लिए अनुभवी बल्लेबाजों रोहित शर्मा और विराट कोहली को भारतीय टीम में बनाये रखना चाहिये। रैना के अनुसार इन दोनों ही खिलाड़ियों को कठिन हालातों में खेलने का लंबा अनुभव है और उसके रहने से टीम के जीतने की संभावना 90 फीसदी तक बढ़ जाएगी। वहीं अगर इन दोनों को नहीं रखा जाता है तो टीम लिए दबाव के हालातों में उबरना कठिन हो जाएगा। रैना के अनुसार विश्वकप दक्षिण अफ्रीका, जिम्बाब्वे और नामीबिया में

खेला जाना है और वहां तेज पिचें होती हैं जिसपर बल्लेबाजी के लिए टीम में अनुभवी खिलाड़ियों की काफी जरूरत होती हैं। रैना ने रोहित और कोहली का समर्थन करते हुए कहा कि इनके रहते ही भारतीय टीम ने कई खिताबी मुकाबले जीते हैं।

इस पूर्व क्रिकेटर ने कहा, हमारे पास इन दोनों के रूप में बेहतरीन मैच-विजेता खिलाड़ी हैं। इन दोनों के पास कप्तानी का भी लंबा अनुभव है। हमारे पास रोहित और विराट कोहली जैसे बेहतरीन कप्तान हैं जिन्होंने आईपीएल और देश के लिए कई ट्राफियां जीती हैं। विराट को किसी परिचय की जरूरत नहीं है, क्योंकि वह एक

अलग तरह के खिलाड़ी हैं। मुझे लगता है कि मैंने उनके साथ बहुत सारे मैच खेले हैं। विराट भी विश्वकप खेलना चाहते हैं। मुझे लगता है कि अगर वे दोनों टीम में रहते हैं, तो खिताबजीतने की संभवना 90 फीसदी हो जाती है। रैना ने उनके अनुभव और दबाव में प्रदर्शन करने की क्षमता पर जोर दिया, जो बड़े आयोजनों में महत्वपूर्ण होती है। रैना ने विश्वकप 2023 में आस्ट्रेलिया के हाथों भारत की निराशाजनक हार का भी जिक्र किया और उम्मीद जताई कि जब टीम 2027 के टूर्नामेंट के लिए दक्षिण अफ्रीका लौटेंगी, तो उसमें और ज्यादा जोश होगा। उन्होंने 2003 में दक्षिण अफ्रीका में मिली हार का बदला लेने की

बात करते हुए कहा, हम साल 2003 में दक्षिण अफ्रीका में हारे थे, अब उसका बदला भी लेना है। यह बयान भारतीय टीम के लिए एक अतिरिक्त प्रेरणा के रूप में देखा जा सकता है। रोहित और विराट को वेस्टइंडीज के खिलाफ होने वाली तीन मुकाबलों की घरेलू एकदिवसीय सीरीज के लिए 15-सदस्यीय टीम में शामिल किया है। वर्तमान प्रतिभाओं पर बात करते हुए, रैना ने युवा बल्लेबाज वैभव सूर्यवंशी की तारीफ में कहा, मुझे लगता है कि उन्हें वैसे ही खेलने देना चाहिए जैसे वह खेल रहे हैं। जिस तरह से वह इतने सारे रन बना रहा है, जिस तरह से वह खेलते हैं उनकी सोच बिल्कुल अलग है।

मजबूत टेस्ट टीम ही मजबूत क्रिकेट टीम, रेड बाल क्रिकेट हमारी प्राथमिकता : गौतम गंभीर

नई दिल्ली

भारतीय क्रिकेट टीम के मुख्य कोच गौतम गंभीर ने कहा है कि देश में मजबूत टेस्ट क्रिकेट होना पूरे क्रिकेट ढांचे के लिए बेहद जरूरी है और रेड-बाल क्रिकेट टीम की प्राथमिकता बना रहेगा। गंभीर ने भारत के नए घरेलू सत्र से पहले जियोस्टार से बातचीत में टीम के साथ अपने अब तक के कार्यकाल, टेस्ट क्रिकेट से मिली सीख और अलग-अलग कप्तानों के साथ काम करने के अनुभव पर बात की।

गंभीर ने अपने कार्यकाल के बारे में कहा कि पिछले दो साल उतार-चढ़ाव से भरे रहे हैं। उन्होंने कहा, दो साल पलक झपकते नहीं गुजर गए। मेरे हिस्से में भी उतार-चढ़ाव रहे हैं। मेरी अपनी असफलताएं और सफलताएं रही हैं। लेकिन मेरा हमेशा मानना रहा है कि जब आप इस तरह की जिम्मेदारी लेते हैं तो उतार-चढ़ाव आते ही हैं। चाहे टेस्ट क्रिकेट हो, एकदिवसीय क्रिकेट हो या टी20 क्रिकेट, मुझे सफलता मिली है, जिसे मैं हमेशा संजोकर रखूंगा, लेकिन असफलताएं भी मिली हैं और मैं उन्हें भी पूरी तरह स्वीकार करता हूं।

टेस्ट क्रिकेट में बदलाव पर बोले गंभीर

टेस्ट क्रिकेट में बदलाव और हालिया परिणामों पर गंभीर ने कहा कि इंग्लैंड दौरे के बाद टीम ने अच्छा टेस्ट क्रिकेट खेला है, लेकिन टीम अभी भी बदलाव के दौर से गुजर रही है। उन्होंने कहा कि रोहित शर्मा, विराट कोहली और रविचंद्रन अश्विन जैसे अनुभवी खिलाड़ियों के जाने के बाद उनकी जगह भरना आसान नहीं है।

उन्होंने कहा, हमने इंग्लैंड के बाद से काफी अच्छा टेस्ट क्रिकेट खेला है। मैं यह नहीं कह रहा कि हम अभी पूरी तरह



तैयार हैं, क्योंकि टेस्ट क्रिकेट में काफी बदलाव हुआ है। खासकर रोहित, विराट और अश्विन के जाने के बाद ऐसे खिलाड़ियों को बदलना बेहद मुश्किल है। इन खिलाड़ियों के पास जितनी प्रतिभा और अनुभव था और उन्होंने भारतीय क्रिकेट के लिए रेड-बाल क्रिकेट में जो किया है, उनकी जगह लेना किसी के लिए आसान नहीं होगा। इसमें समय लगेगा।

गंभीर ने कहा कि अगर सही खिलाड़ियों को लगातार समर्थन दिया जाता रहा तो भारतीय क्रिकेट लंबे समय तक टेस्ट क्रिकेट में दबदबा बना सकता है। उन्होंने कहा कि सभी कप्तानों ने हमेशा टीम को व्यक्तिगत हित से ऊपर रखा। उन्होंने कहा, मैंने चार कप्तानों के साथ काम किया है- रोहित, सूर्य, अब शुभमन और श्रेयस। जिन भी कप्तानों के साथ मैंने काम किया, उनकी पहली सोच हमेशा टीम रही। मैं बहुत भाग्यशाली हूं कि मुझे ऐसे चार लोगों के साथ काम करने का मौका मिला, जिन्होंने हमेशा खुद से पहले टीम को रखा।

उन्होंने कहा कि कप्तान की सोच और खेल को देखने का नजरिया अलग हो सकता है, लेकिन अगर उसकी नीयत सही है तो सहयोगी स्टाफ के लिए काम आसान हो जाता है।

शुभमन गिल की कप्तानी की तारीफ

गंभीर ने टेस्ट कप्तान शुभमन गिल की भी तारीफ की। उन्होंने कहा, शुभमन युवा है। अगर आपको इंग्लैंड के दौरे पर पांच टेस्ट मैचों की सीरीज में कप्तानी मिलती है और आपको सीधे गहरे पानी में उतार दिया जाता है तो या तो आप बहुत अच्छी तरह तैरकर बाहर निकलेंगे या फिर डूब जाएंगे। लेकिन शुभमन ने जिस तरह टेस्ट क्रिकेट को संभाला है, वह शानदार रहा है। मुझे लगता है कि आने वाले वर्षों में हम शुभमन का सर्वश्रेष्ठ प्रदर्शन देखेंगे।

रोहित शर्मा के साथ रिश्ते पर भी बोले

रोहित शर्मा के साथ अपने रिश्ते पर गंभीर ने कहा कि उनका संबंध केवल कप्तान और कोच तक सीमित नहीं रहा है। उन्होंने बताया कि दोनों लंबे समय से एक-दूसरे को जानते हैं और साथ खेलने के कारण एक-दूसरे की सोच को बेहतर समझते हैं।

गंभीर ने कहा, रोहित और मेरा रिश्ता सिर्फ कप्तान और कोच का नहीं था। जब रोहित टीम में आया था, तब मैं सीनियर खिलाड़ी था। इसलिए हमारा रिश्ता उस समय से है। रोहित मुझे तब से जानता है और मैं उसे जानता हूं। जब आप साथ खेल चुके होते हैं तो चीजें काफी आसान हो जाती हैं। वह मेरी सोच को जानता है और मैं उसकी सोच को जानता हूं।

उन्होंने कहा, कल मेरी सोच कुछ और हो सकती है और कप्तान की सोच कुछ और, लेकिन अंत में अगर फैसला टीम के हित में होता है तो इससे बेहतर कुछ नहीं हो सकता। यही मेरा चारों कप्तानों के साथ अनुभव रहा है कि सभी का ध्यान भारतीय क्रिकेट पर रहा है।

विवेक सागर प्रसाद ने पूरे किए 200 अंतरराष्ट्रीय मैच, हाकी इंडिया ने दी बधाई

काकामिगहारा

भारतीय पुरुष हाकी टीम के स्टार मिडफील्डर विवेक सागर प्रसाद ने भारत के लिए 200 अंतरराष्ट्रीय मैच पूरे कर एक बड़ी उपलब्धि हासिल कर ली है। उन्होंने यह उपलब्धि जापान में जारी एशियाई खेल 2026 में दक्षिण कोरिया के खिलाफ भारत के तीसरे पूल-ए मुकाबले के दौरान हासिल की। हाकी इंडिया ने इस खास उपलब्धि पर विवेक को बधाई दी। 26 वर्षीय विवेक ने 2018 में सीनियर अंतरराष्ट्रीय हाकी में पदार्पण किया था। अपनी संयमित खेल शैली, बहुमुखी प्रतिभा और अहम मौकों पर योगदान देने की क्षमता के कारण वह भारतीय टीम के महत्वपूर्ण खिलाड़ियों में शामिल रहे हैं।

विवेक भारतीय टीम के साथ टोक्यो 2020 और पेरिस 2024 ओलंपिक में कांस्य पदक जीतने वाले अभियानों का हिस्सा रहे हैं। इसके अलावा उन्होंने 2023 हांगझोउ एशियाई खेलों में स्वर्ण और 2018 जकार्ता एशियाई खेलों में कांस्य पदक जीतने वाली भारतीय टीम का



प्रतिनिधित्व किया। उन्होंने 2022 बर्मिंघम राष्ट्रमंडल खेलों और 2018 ब्रेडा चैंपियंस ट्राफी में रजत पदक भी जीता है।

विवेक 2023 और 2024 में एशियन चैंपियंस ट्राफी जीतने वाली भारतीय टीम का हिस्सा रहे और दोनों संस्करणों में स्वर्ण पदक हासिल किया। उन्होंने 2025 एशिया कप में भी भारत की खिताबी जीत में अहम भूमिका निभाई।

भारतीय हाकी में उनके योगदान के लिए उन्हें 2021 में प्रतिष्ठित अर्जुन पुरस्कार से सम्मानित किया गया था।

200 अंतरराष्ट्रीय मुकाबले पूरे करने के अवसर पर भारतीय टीम के मुख्य कोच क्रेग फ्लुटन ने विवेक को स्मृति जर्सी भेंट कर सम्मानित किया।

हाकी इंडिया के अध्यक्ष डा. दिलीप टिकौ ने विवेक को बधाई देते हुए कहा, 200 सीनियर अंतरराष्ट्रीय मुकाबले पूरे करना हाकी इंडिया और भारतीय हाकी के निरंतरता, प्रतिबद्धता और भारतीय हाकी के प्रति जुनून का प्रमाण है। मैं उन्हें इस विशेष उपलब्धि पर बधाई देता हूं और भारतीय जर्सी में उनके कई और यादगार पलों को कामना करता हूं।

हाकी इंडिया के महासचिव भोला नाथ सिंह ने कहा, विवेक का 200 सीनियर अंतरराष्ट्रीय मुकाबले पूरे करना हाकी इंडिया और भारतीय हाकी के लिए गर्व का क्षण है। उनका सफर उस मेहनत, अनुशासन और समर्पण को दर्शाता है, जो अंतरराष्ट्रीय स्तर पर निरंतर उत्कृष्टता बनाए रखने के लिए जरूरी है। विवेक भारत के कई यादगार अभियानों का अहम हिस्सा रहे हैं और यह उपलब्धि उनके योगदान की उचित पहचान है। हम उन्हें बधाई देते हैं और भविष्य के लिए निरंतर सफलता की शुभकामनाएं देते हैं।

रजत पदक

- मीराबाई चानू — भारोत्तोलन, महिलाओं का 49 किग्रा वर्ग
- रोशिबिना देवी — वुशु, महिलाओं का 60 किग्रा सांझा
- इलावेनिल वलारिवन, सोनम मास्कर और विदासां विनोद — निशानेबाजी
- महिलाओं की 10 मीटर एयर राइफल टीम
- इलावेनिल वलारिवन — निशानेबाजी,
- महिलाओं की 10 मीटर एयर राइफल
- रुद्राक्ष पाटिल, पार्थ माने और हिमांशु धिल्लों — निशानेबाजी,
- पुरुषों की 10 मीटर एयर राइफल टीम
- हिमांशु धिल्लों — निशानेबाजी,
- पुरुषों की 10 मीटर एयर राइफल

कांस्य पदक

- सुचिका तारियाल — मिक्सड मार्शल आर्ट्स, महिलाओं का ट्रेडिशनल 60 किग्रा वर्ग
- परीनाज धालीवाल, राजा दिल्लीं और माहेश्वरी चौहान — निशानेबाजी, महिलाओं की स्कोट टीम
- अनंतजीत सिंह नरूका, भवतेव सिंह गिल और मैराज अहमद खान — निशानेबाजी, पुरुषों की स्कोट टीम
- जय मीना — साफ्ट टेनिस, पुरुष एकल
- भारतीय पुरुष बैडमिंटन टीम — पुरुष टीम स्पर्धा
- सतनाम सिंह और सलमान खान — रोडिंग, पुरुष डबल स्कल्स
- रुद्राक्ष पाटिल — निशानेबाजी, पुरुषों की 10 मीटर एयर राइफल

भारत ने इन पदकों के साथ एशियाई खेलों में अपनी पदक संख्या 14 कर ली है। निशानेबाजी ने भारत की पदक तालिका में सबसे बड़ा योगदान दिया है, जबकि महिला क्रिकेट टीम ने भारत को प्रतियोगिता का पहला स्वर्ण पदक दिलाया।

मुरादाबाद के देव और यथार्थ सुद राष्ट्रीय आर्न रेसलिंग प्रतियोगिता के लिए चयनित

मुरादाबाद। मुरादाबाद माडर्न पब्लिक स्कूल के दो होनहार खिलाड़ियों, देव और यथार्थ सुद ने अपनी खेप प्रतिभा के दम पर उत्तर प्रदेश की आर्न रेसलिंग टीम में अपनी जगह पक्की कर ली है। दोनों खिलाड़ी आगामी 48वीं राष्ट्रीय आर्न रेसलिंग प्रतियोगिता - 2026 में उत्तर प्रदेश का प्रतिनिधित्व करेंगे। यह राष्ट्रीय प्रतियोगिता 2 से 5 अक्टूबर 2026 तक शेर-ए-कश्मीर इनडोर स्टेडियम, श्रीनगर (जम्मू-कश्मीर) में आयोजित होने जा रही है। प्रतियोगिता के लिए चयनित खिलाड़ी देव जूनियर बालक वर्ग (अंडर 50 किलो भार वर्ग, राइट हैंड) हैं। यथार्थ सुद जूनियर बालक वर्ग (अंडर 80 किलो भार वर्ग, राइट हैंड) विगत वर्ष भी जीता था पदकरू यह दोनों खिलाड़ी लगातार अपनी प्रतिभा का लोहा मनवा रहे हैं। इन्होंने पिछले वर्ष भी राष्ट्रीय स्तर की प्रतियोगिता में शानदार प्रदर्शन करते हुए पदक जीते थे और माडर्न पब्लिक स्कूल का नाम पूरे देश में रोशन किया था। इस बार भी उनसे इसी तरह के उत्कृष्ट प्रदर्शन की उम्मीद है। यह गौरवशाली टीम स्कूल के कुशल खेल प्रशिक्षक शाहवेज अली के नेतृत्व में इस प्रतियोगिता में प्रतिभाग करने के लिए रवाना होगी। राष्ट्रीय स्तर पर अपनी चुनौती पेश करने के लिए दोनों खिलाड़ी 30 सितंबर 2026 को मुरादाबाद रेलवे स्टेशन से श्रीनगर के लिए प्रस्थान करेंगे। इस शानदार उपलब्धि पर स्कूल प्रबंधन में हर्ष का माहौल है। विद्यालय के प्रशासक सऊद आलम, प्रधानाचार्य मोहम्मद अहसन और कार्डिनेटर सुशील कुमार ने संयुक्त रूप से वयनित खिलाड़ियों और उनके कोच को बधाई दी।



आइची-नगोया भारत आइची-नगोया में जारी 20वें एशियाई खेलों में 500 से अधिक खिलाड़ियों के साथ हिस्सा ले रहा है। भारत का लक्ष्य 2023 के हांगझोउ एशियाई खेलों में हासिल किए गए 106 पदकों के रिकार्ड को बेहतर करना है।

एशियाई खेलों के छठे दिन तक भारत के खाले में 14 पदक आ चुके हैं। इनमें एक स्वर्ण, छह रजत और सात कांस्य पदक शामिल हैं। निशानेबाजी भारत के लिए सबसे सफल खेल रहा है, जिसमें अब तक सात पदक मिले हैं। भारत का एकमात्र स्वर्ण महिला क्रिकेट टीम ने श्रीलंका को हराकर जीता है।

भारत के पदक विजेताओं की पूरी सूची स्वर्ण पदक

- भारतीय महिला क्रिकेट टीम — क्रिकेट